



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 03-05-2026

സമയം 12.30 PM

### പ്രധാന വാർത്തകൾ

- കേരളം അടക്കം അഞ്ച് സംസ്ഥാനങ്ങളിലെ നിയമസഭാ തെരഞ്ഞെടുപ്പ് ഫല പ്രഖ്യാപനം നാളെ. വോട്ടെണ്ണലിന് ഒരുക്കങ്ങൾ പൂർത്തിയായി.
- പ്രതിപക്ഷ പാർട്ടികൾ ഭരണഘടനാ സ്ഥാപനങ്ങളെയും, ഗവണ്മെന്റ് ഏജൻസികളെയും, മാധ്യമങ്ങളെയും ആക്രമിക്കുകയാണെന്ന് പാർലമെന്ററികാര്യ മന്ത്രി കിരൺ റിജിജു.
- നീറ്റ്-UG മെഡിക്കൽ പ്രവേശന പരീക്ഷ ഉച്ചയ്ക്ക് രണ്ടിന് ആരംഭിക്കും.
- കേരളത്തിൽ പലയിടങ്ങളിലും മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ്.
- IPL ക്രിക്കറ്റിൽ ഇന്ന് രണ്ട് മത്സരങ്ങൾ.

### വാർത്തകൾ വിശദമായി

കേരളം അടക്കം അഞ്ച് സംസ്ഥാനങ്ങളിലെ നിയമസഭാ തെരഞ്ഞെടുപ്പ് ഫല പ്രഖ്യാപനം നാളെ. വോട്ടെണ്ണൽ രാവിലെ എട്ടിന് ആരംഭിക്കും. കേരളത്തിന് പുറമെ തമിഴ്നാട്, പുതുച്ചേരി, പശ്ചിമ ബംഗാൾ, അസം എന്നിവിടങ്ങളിലും നാളെയാണ് വോട്ടെണ്ണൽ. ആദ്യ ഫലസൂചനകൾ രാവിലെ ഒൻപതോടെ ലഭ്യമാകും.

നാളത്തെ വോട്ടെണ്ണലിന് എല്ലാ ജില്ലയിലും ഒരുക്കങ്ങൾ പൂർത്തിയായതായി സംസ്ഥാന തെരഞ്ഞെടുപ്പ് കമ്മീഷൻ അറിയിച്ചു. കൗണ്ടിങ്

സൂപ്പർവൈസർമാർ, കൗണ്ടിങ് അസ്സിസ്റ്റന്റുമാർ, മൈക്രോ ഒബ്സർവർമാർ എന്നിവരുടെ മണ്ഡലം തിരിച്ച രണ്ടാം ഘട്ട റാൻഡമൈസേഷൻ പൂർത്തിയായി.

വോട്ടെണ്ണലിന്റെ ഭാഗമായി സംസ്ഥാനത്ത് ഇന്ന് വൈകിട്ട് ആറു മുതൽ മറ്റന്നാൾ രാവിലെ ഒൻപതു വരെ താൽക്കാലിക മദ്യനിരോധന ഏർപ്പെടുത്തി. കള്ളുഷാപ്പുകൾ ബിവറേജ് ഔട്ലെറ്റുകൾ, വിദേശ മദ്യ വിൽപന കേന്ദ്രങ്ങൾ, ബാറുകൾ, ബിയർ-വൈൻ പാർലറുകൾ തുടങ്ങിയവ അടച്ചിടണം.

രാഷ്ട്രീയ പാർട്ടികളുടെയും മുന്നണികളുടെയും സ്ഥാനാർത്ഥികളുടെയും അവകാശവാദങ്ങൾക്ക് വിരാമം കുറിക്കുന്ന വിധി വരുന്നതോടെ അഞ്ച് സംസ്ഥാനങ്ങളിലെയും ഭരണസാരഥ്യം ആർക്കെന്ന് നാളെ ഉച്ചയോടെ അറിയാം.



കണ്ണൂർ ജില്ലയിലെ 11 മണ്ഡലങ്ങളിലും വോട്ടെണ്ണലിന് ഒരുക്കങ്ങൾ പൂർത്തിയായി. മൂന്ന് കേന്ദ്രങ്ങളിലാണ് വോട്ടെണ്ണൽ. ശക്തമായ സുരക്ഷാക്രമീകരണങ്ങളാണ് ജില്ലയിൽ ഒരുക്കുന്നത്.

കണ്ണൂരിൽ നിന്ന് K. O ശശിധരൻ.

...(വോയ്സ്).....



വെള്ളാപ്പള്ളി നടേശന്റെ മലപ്പുറം പരാമർശത്തിൽ നേരത്തെ നിലപാട് വ്യക്തമാക്കിയിട്ടുണ്ടെന്നും അത്തരം പരാമർശങ്ങൾ പാടില്ലെന്നാണ് അഭിപ്രായമെന്നും KPCC വർക്കിംഗ് പ്രസിഡന്റ് AP അനിൽകുമാർ പറഞ്ഞു. സംസ്ഥാനത്ത് UDF അധികാരത്തിൽ വരുമെന്നും, മലപ്പുറത്ത് മുഴുവൻ സീറ്റുകൾ കിട്ടുമെന്നും അദ്ദേഹം പറഞ്ഞു.



കോഴിക്കോട് ജില്ലയിലെ മൂന്ന് വോട്ടെണ്ണൽ കേന്ദ്രങ്ങളുടെയും പരിസരങ്ങളിൽ ആളുകൾ കൂട്ടംചേരുന്നത് വിലക്കി ജില്ലാ കലക്ടർ സ്പ്രിംഗിൽ കുമാർ സിംഗ് ഉത്തരവിറക്കി. ഭാരതീയ നാഗരിക് സുരക്ഷാ സംഹിതയുടെ 163ാം വകുപ്പ് പ്രകാരമാണ് നടപടി. ഇന്ന് വൈകിട്ട് ആറ് മുതൽ മെയ് അഞ്ചിന് രാവിലെ ഒമ്പത് വരെ വോട്ടെണ്ണൽ കേന്ദ്രങ്ങളുടെ 200 മീറ്റർ ചുറ്റളവിലാണ് നിരോധന ഉത്തരവ്.



തമിഴ്നാട്ടിൽ വോട്ടെണ്ണലിന് 62 കേന്ദ്രങ്ങൾ സജ്ജീകരിച്ചിട്ടുണ്ട്. 4,624 നിരീക്ഷകരടക്കം 10,545 കൗണ്ടിന് ഉദ്യോഗസ്ഥരെയാണ് വോട്ടെണ്ണൽ ജോലിക്കായി നിയോഗിച്ചത്. വോട്ടെണ്ണലിന്റെ ഭാഗമായി തമിഴ്നാട്ടിലുടനീളം കർശന സുരക്ഷ ഉറപ്പാക്കി. സംസ്ഥാന പൊലീസിന് പുറമെ കേന്ദ്ര സായുധ സേനയുടെ 65 കമ്പനികളെയും വോട്ടെണ്ണൽ കേന്ദ്രങ്ങളിൽ വിന്യസിച്ചിട്ടുണ്ട്.



പശ്ചിമ ബംഗാളിലും നിയമസഭാ തിരഞ്ഞെടുപ്പിന്റെ വോട്ടെണ്ണൽ നാളെ രാവിലെ എട്ടിന് ആരംഭിക്കും. സംസ്ഥാനത്തെ 77 കേന്ദ്രങ്ങളിൽ കർശന സുരക്ഷയോടെയാണ് വോട്ടെണ്ണൽ. വോട്ടെണ്ണലിന് എല്ലാ ക്രമീകരണങ്ങളും പൂർത്തിയായതായും സുതാര്യത ഉറപ്പാക്കാൻ മൾട്ടി-ലെയർ സുരക്ഷ ഒരുക്കിയതായും തിരഞ്ഞെടുപ്പ് ഉദ്യോഗസ്ഥർ വ്യക്തമാക്കി.



വോട്ടെടുപ്പ് ഫലവും പ്രവണതകളും ജനങ്ങളിലെത്തിക്കാൻ ആകാശവാണി രാവിലെ എട്ടുമുതൽ പ്രത്യേക വാർത്താബുള്ളറ്റിനുകൾ പ്രക്ഷേപണം ചെയ്യും. തത്സമയ പാനൽ ചർച്ചകളും വിലയിരുത്തലുകളും വോട്ടെണ്ണൽ പൂർത്തിയാകുന്നത് വരെ കേരള നിലയങ്ങൾ ശ്രോതാക്കളിലെത്തിക്കും.



കോൺഗ്രസ് അടക്കം പ്രതിപക്ഷ പാർട്ടികൾ ഭരണഘടനാ സ്ഥാപനങ്ങളെയും, ഗവണ്മെന്റ് ഏജൻസികളെയും, മാധ്യമങ്ങളെയും തുടർച്ചയായി ആക്രമിക്കുകയാണെന്ന് പാർലമെന്ററികാര്യ മന്ത്രിയും മുതിർന്ന BJP നേതാവുമായ കിരൺ റിജിജു കുറ്റപ്പെടുത്തി. ഇപ്പോൾ ജുഡീഷ്യറിയെയാണ് അവർ ലക്ഷ്യമിട്ടിരിക്കുന്നതെന്നും അദ്ദേഹം സാമൂഹിക മാധ്യമത്തിൽ കുറിച്ചു. രാജ്യത്തെ ജനാധിപത്യത്തിന്റെ ഉൾക്കാമ്പിനെയാണ് ആക്രമിക്കുന്നതെന്ന് അവർ അറിയുന്നില്ലെന്നും റിജിജു അഭിപ്രായപ്പെട്ടു.



നീറ്റ്-UG മെഡിക്കൽ പ്രവേശന പരീക്ഷ ഉച്ചയ്ക്ക് രണ്ടിന് ആരംഭിക്കും. വൈകിട്ട് അഞ്ചുവരെയാണ് പരീക്ഷ. പരീക്ഷാർത്ഥികൾ ഒന്നരയ്ക്ക് മുമ്പ് പരീക്ഷാ കേന്ദ്രങ്ങളിലെത്തണം. നാഷണൽ ടെസ്റ്റിംഗ് ഏജൻസിയാണ് 2019 മുതൽ നീറ്റ് പരീക്ഷ നടത്തുന്നത്. പരീക്ഷാർത്ഥികൾ അഡ്മിറ്റ് കാർഡിനൊപ്പം ഏതെങ്കിലും ഫോട്ടോ പതിച്ച തിരിച്ചറിയൽ രേഖയും കരുതണമെന്ന് ഏജൻസി അറിയിച്ചു. വോട്ടർ ID, ആധാർ, റേഷൻ കാർഡ് എന്നിവ ഇതിന് ഉപയോഗിക്കാം.



ഡൽഹിയിലെ വിവേക് വിഹാറിൽ പുലർച്ചെ തീപിടുത്തത്തിൽ ഒൻപത് പേർ മരിക്കുകയും, 15 പേർക്ക് പരിക്കേൽക്കുകയും ചെയ്തു. തീ നിയന്ത്രണ വിധേയമാക്കിയതായി ഡൽഹി പൊലീസ് അറിയിച്ചു- തിരച്ചിൽ - രക്ഷാപ്രവർത്തനങ്ങൾ തുടരുകയാണ്.

സംഭവത്തിൽ ഡൽഹി ലെഫ്റ്റനന്റ് ഗവർണർ തരൺജിത് സിംഗ് സന്ധ്യവും, മുഖ്യമന്ത്രി രേഖ ഗുപ്തയും അഗാധമായ ദുഃഖം അറിയിച്ചു.



റിസർവ് ബാങ്ക് ഡെപ്യൂട്ടി ഗവർണറായി രോഹിത് ജെയിനെ കേന്ദ്രഗവണ്മെന്റ് നിയമിച്ചു. നിലവിൽ RBI എക്സിക്യൂട്ടീവ് ഡയറക്ടർ ആയ ജെയിനിന് മൂന്നു വർഷം വരെ പുതിയ പദവിയിൽ തുടരാം.



കേരളത്തിൽ പലയിടങ്ങളിലും മറ്റന്നാൾ വരെ ഇടിമിന്നലോട് കൂടിയ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. കൊല്ലം, പത്തനംതിട്ട, ആലപ്പുഴ, ഇടുക്കി ജില്ലകളിൽ ഇന്ന് മഞ്ഞ ജാഗ്രതയാണ്.



ജൂൺ മാസത്തിൽ എണ്ണ ഉത്പാദനം വർദ്ധിപ്പിക്കാൻ ഒപെക് പ്ലസ് രാജ്യങ്ങൾ തത്വത്തിൽ തീരുമാനിച്ചു. പശ്ചിമേഷ്യൻ സംഘർഷ സാഹചര്യത്തിലാണ് തുടർച്ചയായ മൂന്നാം മാസവും ഉത്പാദനം ഒരു ലക്ഷത്തി 88,000 ബാരലായി വർദ്ധിപ്പിക്കാൻ ധാരണയായത്.



IPL ക്രിക്കറ്റിൽ ഇന്ന് രണ്ട് മത്സരങ്ങൾ. വൈകിട്ട് മൂന്നരയ്ക്ക് സൺറൈസേഴ്സ് ഹൈദരാബാദ്, കൊൽക്കത്ത നൈറ്റ് റൈഡേഴ്സിനെ നേരിടും. ഹൈദരാബാദിലെ രാജീവ്ഗാന്ധി സ്റ്റേഡിയത്തിലാണ് മത്സരം.

രണ്ടാം മത്സരത്തിൽ ഗുജറാത്ത് ടൈറ്റൻസ്, പഞ്ചാബ് കിംഗ്സിനെ അഹമ്മാദാബാദിൽ നേരിടും. വൈകിട്ട് ഏഴരയ്ക്കാണ് മത്സരം.



63-ാമത് സംസ്ഥാന സീനിയർ ചെസ് ചാമ്പ്യൻഷിപ്പ് കോഴിക്കോട്ട് ആരംഭിച്ചു. മേയർ O സദാശിവൻ ഉദ്ഘാടനം ചെയ്തു. മെയ് ആറുവരെയാണ് ചാമ്പ്യൻഷിപ്പ്.



ഇന്ത്യൻ വനിതാ ഫുട്ബോൾ ലീഗിൽ ഇന്ന് ഗോകുലം കേരള, ഈസ്റ്റ് ബംഗാളിനെ നേരിടും. കൊൽക്കത്തയിൽ രാത്രി എട്ടിനാണ് മത്സരം.



കഴിഞ്ഞ ദിവസം അന്തരിച്ച പൊതുപ്രവർത്തകൻ ഡിജോ കാപ്പന്റെ സംസ്കാരം ഉച്ചകഴിഞ്ഞ് കോട്ടയം പാലാ ചെറുപുഷ്പം പള്ളി സെമിത്തേരിയിൽ ഔദ്യോഗിക ബഹുമതികളോടെ നടത്തും. കാറപകടത്തെ തുടർന്ന് ചികിത്സയിലിരിക്കെയായിരുന്നു ഡിജോ കാപ്പന്റെ അന്ത്യം.



അന്താരാഷ്ട്ര സ്വതന്ത്ര ചലച്ചിത്രമേള കോഴിക്കോട്ട് ഈ മാസം ആറിന് ആരംഭിക്കും. ഈസ്റ്റ്ഹിൽ കൃഷ്ണൻനായർ മ്യൂസിയത്തിൽ സ്പാനിഷ് സംവിധായകൻ കാർലോസ് അലാസ്ത്രിയയി ഉദ്ഘാടനം ചെയ്യും. മേള പത്തിന് അവസാനിക്കും.



ദേശീയപാതയിൽ കണ്ണൂർ പള്ളിക്കുളത്ത് പുലർച്ചെ KSRTC ബസ്സും ബൈക്കും കൂട്ടിയിടിച്ച് ഒരാൾ മരിച്ചു. പള്ളിക്കുന്ന് സ്വദേശി ഷിജിത്ത് ആണ് മരിച്ചത് . ഗുരുതരമായി പരിക്കേറ്റ രണ്ടുപേരെ മംഗലാപുരത്ത് ആശുപത്രിയിൽ പ്രവേശിപ്പിച്ചു.



തൃശൂർ എരുമപ്പെട്ടിയിൽ പ്രഭാതസവാരിക്കിടെ കാർ ഇടിച്ച് യുവാവ് മരിച്ചു. എരുമപ്പെട്ടി സ്വദേശി അനേകക്കാട് പിടികയിൽ അബു താഹിർ ആണ് മരിച്ചത്.



തൃശൂർ- പാലക്കാട് ജില്ലാതിർത്തിയായ വാണിയമ്പാറയിൽ 25 ഗ്രാം MDMA യുമായി രണ്ട് പേരെ എക്സൈസ് ഇൻ്റലിജൻസ് പിടികൂടി. തിരുവനന്തപുരം സ്വദേശി ബിബിൻ രാജ്, കുരിയച്ചിറ സ്വദേശി ഷൈൻ ജോസ് എന്നിവരെ മയക്കുമരുന്ന് കടത്തിയ കാർ സഹിതം അറസ്റ്റ് ചെയ്തു.



കണ്ണൂർ ചാല തന്നടയിൽ സഫോടക വസ്തുക്കൾ പിടികൂടി. അഞ്ച് ഗുണ്ടകളും, മൂന്ന് കിലോയിലധികം വെടിമരുന്നുമാണ് പിടികൂടിയത്. പൊലീസ് കേസ് രജിസ്റ്റർ ചെയ്തു.



ഇന്ന് ലോക ചിരി ദിനം. എല്ലാ വർഷവും മെയ് മാസത്തിലെ ആദ്യത്തെ ഞായറാഴ്ചയാണ് ചിരിദിനമായി ആഘോഷിക്കുന്നത്. ചിരിയിലൂടെ സമാധാനവും നല്ല ആരോഗ്യവും പ്രചരിപ്പിക്കുക എന്നതാണ് ദിനാചരണ ലക്ഷ്യം. 1998-ൽ ഇന്ത്യയിൽ ഡോ. മദൻ കടാരിയയാണ് ചിരിയോഗ പ്രസ്ഥാനത്തിന്റെ ഭാഗമായി ആദ്യ ദിനാചരണം സംഘടിപ്പിച്ചത്. "ചിരിയിലൂടെ ലോക സമാധാനം" എന്നതാണ് ഈ വർഷത്തെ ദിനാചരണ പ്രമേയം.



കൊട്ടിയൂർ വൈശാഖോത്സവം മെയ് 28-ന് നെയ്യാട്ടത്തോടെ ആരംഭിക്കും. വൈശാഖോത്സവത്തിന്റെ ചടങ്ങുകളും തീയതിയും നിശ്ചയിക്കാൻ ഇക്കര കൊട്ടിയൂരിൽ ചേർന്ന പ്രക്കൗഴത്തിന്റെ തീരുമാനപ്രകാരമാണ് ഉത്സവകാലം നിശ്ചയിച്ചത്. മേയ് 23ന് അക്കര കൊട്ടിയൂരിലേക്ക് നീരഴുന്നള്ളത്ത് നടത്തും.



കണ്ണൂർ അയ്യൻകുന്നിൽ കാട്ടാന ശല്യം തടയുന്നതിനായി സ്ഥാപിക്കുന്ന സോളാർ തൂക്കുവേലിയുടെ നിർമ്മാണം ഈ മാസം 31-നകം പൂർത്തിയാക്കും. തൊഴിലാളികളുടെ കുറവ് പരിഹരിക്കാൻ പ്രദേശവാസികളെ വേലിനിർമ്മാണത്തിൽ പങ്കാളികളാക്കാനും ഉന്നതതല അവലോകനയോഗത്തിൽ തീരുമാനിച്ചു.



ഇന്ന് ലോക പത്രസ്വാതന്ത്ര്യ ദിനം. സ്വതന്ത്ര മാധ്യമങ്ങളുടെയും, ജനാധിപത്യത്തിന്റെയും, ആവിഷ്കാര സ്വാതന്ത്ര്യത്തിന്റെയും പ്രാധാന്യം ജനങ്ങളിലേക്ക് എത്തിക്കുകയാണ് ദിനാചരണ ലക്ഷ്യം.

"സമാധാനത്തിന്റെ ഭാവി രൂപപ്പെടുത്തൽ: മനുഷ്യാവകാശങ്ങൾ, വികസനം, സുരക്ഷ എന്നിവയ്ക്കായി പത്രസ്വാതന്ത്ര്യം പ്രോത്സാഹിപ്പിക്കൽ" എന്നതാണ് ഈ വർഷത്തെ ദിനാചരണ പ്രമേയം.



---

*News Editor : വി കെ സുരേഷ്*  
*News Reader : സബീത ആനന്ദ്*  
*News Team: അനിൽ ചന്ദ്രൻ, ഫർദീസ് എ വി, DEO : ഷീബ*